



Il-Fond għall-Kawżi Soċjali

Linji gwida għall-approvazzjoni ta' proġetti u inizjattivi

Il-Fond għall-Kawżi Soċjali, huwa stabbilit skont l-Artikolu 16 tal-Att dwar il-Logħob, 2018, (il-Kapitolu 583 tal-Liġijiet ta' Malta), u rregolat ulterjorment mir-Regolamenti dwar il-Fond għall-Kawżi Soċjali (Leġiżlazzjoni Sussidjarja 583.11).

L-Artikolu 16 tal-Att dwar il-Logħob, 2018, jipprovdi:

(1) Għandu jkun hemm fond magħruf bħala l-"Fond għall-Kawżi Soċjali," li għandu jkun kompost minn flejjes miġbura b'mod li jista' jkun preskritt mill-Ministru (responsabbli għas-settur tal-logħob) fir-regolamenti, li għandhom jintużaw għat-twettiq ta' sforzi ta' logħob responsabbli u kawżi oħrajn tajbin.

(2) Għandu jkun hemm Kumitat tal-Fond għall-Kawżi Soċjali, magħmul minn dawn il-membri u b'dawk il-funzjonijiet li l-Ministru responsabbli għall-Finanzi jista' jiddetermina, biex jamministra l-Fond għall-Kawżi Soċjali.

(3) Il-fondi minn żmien għal żmien għall-kreditu tal-Fond għall-Kawżi Soċjali għandhom jithallsu mill-Kumitat lil dawn il-persuni, organizzazzjonijiet, korpi jew entitajiet oħra li jsegwu kawżi li jisthoqqilhom fl-interess pubbliku, b'mod li jista' jiġi stabbilit mill-Ministru (responsabbli għas-settur tal-logħob), b'konsultazzjoni mal-Ministru responsabbli għall-Finanzi, fir-regolamenti magħmula skont dan l-Att.

L-Artikolu 4 tar-Regolamenti dwar il-Fond għall-Kawżi Soċjali jgħid ukoll:

(1) Il-fondi minn żmien għal żmien għall-kreditu tal-Fond għandhom jithallsu mill-Kumitat, mingħajr ebda approprjazzjoni oħra, lil dawn il-persuni, organizzazzjonijiet, korpi jew entitajiet oħra li jsegwu objettivi ta' natura reliġjuża, filantropika, kulturali, sportiva, edukattiva, soċjali jew ċivika jew b'appoġġ għal kawżi oħra li jisthoqqilhom, u f'dawk l-ammonti, b'tali mod u f'dawk il-ħinijiet, kif jista' jiġi stabbilit mill-Kumitat.

(2) Il-Kumitat għandu jiżgura li l-mod li bih persuni, organizzazzjonijiet, korpi jew entitajiet oħra jistgħu japplikaw għal finanzjament, u l-kriterji li jintużaw biex jiddeterminaw jekk tali persuni, organizzazzjonijiet, korpi jew entitajiet oħra jistgħux jagħmlu talba bħal din u jekk il-finanzjament għandhom jingħataw, ikunu disponibbli faċilment għall-pubbliku ġenerali.

Kif stabbilit fir-Regolamenti skont l-Att, il-Kumitat dwar il-Kawżi Soċjali, huwa mistenni li jfittex li l-fondi disponibbli jkunu kondiviżi b'mod raġonevoli u li l-objettivi differenti tal-Fond ikunu relatati mal-oqsma ta' attivitajiet rispettivi li ġejjin:

- Reliġjużi
- Filantropiċi

- Kulturali
- L-isports
- Edukazzjoni
- Soċjali
- Ċiviċi

L-Att u r-Regolamenti jikkontemplaw ukoll il-possibbiltà ta' "... kawżi oħra li jisthoqqilhom," bħala qasam addizzjonali ta' attività li jista' jiġi kkunsidrat għal skopijiet ta' finanzjament. Madankollu, dan m'għandu, fl-ebda ħin, jitqies bħala objettiv.

Parametri tal-Finanzjament

Minħabba n-natura tal-finanzjament tal-fond u, sabiex jiġi żgurat li l-finanzjament disponibbli jinqasam bejn l-akbar għadd possibbli ta' beneficijarji, kwalunkwe proġett u inizjattiva proposti jistgħu jiġu kkunsidrati biss għall-finanzjament jekk:

- Il-ħtiġijiet ta' finanzjament huma "ta' darba" fin-natura tagħhom u m'għandhom jinkludu l-ebda impenn rikorrenti għall-appoġġ tal-proġett;
- Il-kontribuzzjoni totali għall-proġett propost m'għandhiex taqbeż il-€50 000;
- Il-promoturi jikkommettu ruħhom li jiffinanzjaw il-proġett tagħhom b'minimu ta' 33 fil-mija tal-ispiza totali tiegħu;

F'ċirkostanzi eċċezzjonali, il-Kumitat jista' jagħżel li jiffinanzja s-somma kollha mitluba ta' aktar minn 67% tal-ispejjeż totali. Il-Kumitat jista' jikkunsidra wkoll li jirrakkomanda l-allokazzjoni ta' fondi f'ammonti bħal dawn u b'tali mod li jisthoqqilhom kawżi ta' natura rikorrenti.

• Jistgħu jsiru ftehimiet ta' tliet snin biex jiġu ffinanzjati avvenimenti filantropiċi, soċjali, kulturali u sportivi annwali. Bhalissa dawn jinkludu 'L-Istrina,' ir-'Rockestra," il-"Fun Run" tal-President, u Puttinu Cares.

Benefiċjarji

Il-Fond jappoġġja proġetti u inizjattivi proposti minn individwi, NGOs irregistrati fir-Registru tal-Organizzazzjonijiet Volontarji f'termini tal-Att dwar l-Organizzazzjonijiet Volontarji tal-2007 (il-Kapitolu 492 tal-Liġijiet ta' Malta), organizzazzjonijiet sportivi rregistrati ma' Sports Malta fir-Registru ta' Persuni Sportivi skont l-Att dwar l-Isport tal-2002 (il-Kapitolu 455 tal-Liġijiet ta' Malta), kwalunkwe korp korporattiv imwaqqaf minn kwalunkwe Att ieħor inklużi Clubs u Kumpaniji b'Responsabbiltà Limitata, organizzazzjonijiet ċiviċi, kulturali, edukattivi u reliġjużi kif ukoll gruppi/boards speċifiċi mwaqqfa għall-iskop li jiġi organizzat il-proġett jew inizjattiva li fir-rigward tagħha jintalab il-finanzjament.

Il-Kumitat għandu jikkonferma mal-awtoritajiet kompetenti rilevanti jekk proponent jeħtieġx reġistrazzjoni jew le, jew huwiex eżentat b'mod ieħor minn tali reġistrazzjoni. Fejn ma tkun meħtieġa l-ebda reġistrazzjoni bil-liġi jew tkun fis-seħħ eżenzjoni, kwalunkwe proponent bħal dan xorta jkun eliġibbli għall-finanzjament f'termini ta' dawn il-Linji Gwida.

Madankollu, għalkemm ma joħroġux mill-Att, japplikaw il-limitazzjonijiet jew l-esklużjonijiet li ġejjin:

1. Fil-każ ta' kumpaniji b'Responsabbiltà Limitata, il-Kumitat għandu jiżgura li:

• L-obiettivi tiegħu, kif deskritti fil-Memorandum u l-Artikoli tal-Assoċjazzjoni tiegħu, huma konsistenti mal-obiettivi tal-Fond għall-Kawżi Soċjali. Pereżempju, kumpanija li tfittex li tiffinanzja avveniment kulturali għandu jkollha l-organizzazzjoni ta' avvenimenti bħal dawn deskritti fil-klawżola tal-obiettiv tagħha;

- L-avveniment li jiġi ffinanzjat mill-Fond għall-Kawżi Soċjali ma jirriżultax fi qligħ għall-kumpanija;
- Il-benefiċjarji tal-inizjattiva jew tal-proġett proposti jitqiesu li jaqgħu fil-kamp ta' applikazzjoni tal-Att dwar il-Logħob, mill-Kumitat.

Proġetti u inizjattivi proposti minn Kumpanija b'Responsabbiltà Limitata bħala parti mill-Kumpanija b'Responsabbiltà Soċjali, li għandha tiġi appoġġjata b'mod kongunt mill-Fond għall-Kawżi Soċjali u li taqa' fi ħdan il-parametri tal-Att u l-Leġiżlazzjoni Sussidjarja ma jaqgħux taħt l-esklużjoni ta' hawn fuq.

Minbarra dan ta' hawn fuq, il-pagamenti għal servizzi mogħtija jew oġġetti mwassla minn entitajiet kummerċjali għall-eżekuzzjoni ta' proġett iffinanzjat jew inizjattiva m'għandhomx jiġu interpretati bħala kontribuzzjoni mill-fond lil Kumpanija b'Responsabbiltà Limitata. Dan speċjalment meta l-Kumitat jirrakkomanda li l-iżborż tan-nefqa għandu jsir bi rċevuta u l-ħlas isir direttament lill-fornitur tal-prodotti jew tas-servizzi u, b'mod partikolari, minħabba n-nuqqas ta' struttura formalizzata u responsabbli min-naħa tal-individwi u l-bordijiet li kienu jiġu stabbiliti speċifikament sabiex jappoġġjaw il-proġett jew l-inizjattiva proposta.

2. Proġetti u inizjattivi ppreżentati minn partiti politiċi, organizzazzjonijiet affiljati mal-partiti politiċi jew minn organizzazzjonijiet orjentati politikament;

3. Proġetti u inizjattivi sottomessi minn entitajiet li huma ffinanzjati mill-Gvern Ċentrali (bħal Kunsilli Lokali, aġenziji eċċ.), sakemm l-involvement tagħhom ma jkunx limitat għal sponsorizzazzjoni tal-kawża li tkun qed tiġi promossa minn individwu jew organizzazzjoni li mhix eskluża minn dawn il-Linji Gwida.

4. a) NGOs u organizzazzjonijiet jeħtieġ li jkunu rreġistrati fir-Reġistru tal-Organizzazzjonijiet Volontarji bħala Organizzazzjoni Volontarja f'termini tal-Att dwar l-Organizzazzjonijiet Volontarji tal-2007 (Kap. 492) meta ssir applikazzjoni għall-finanzjament. Klabbs sportivi jridu jkunu konformi mar-rekwiżiti tal-Awtorità għall-Integrità fl-Isports (AIMS). Madankollu, il-Kumitat jista' jirrakkomanda finanzjament fejn ikun ippruvat li l-finanzjament ser jintuża għal każijiet umanitarji;

Applikazzjonijiet u Proċess ta' Għażla

1. L-applikazzjonijiet jistgħu jsiru permezz tas-sottomissjoni tal-formola ta' applikazzjoni formali li tista' titniżżel mis-sit elettroniku tal-OPM <https://opm.gov.mt> jew billi tintela l-formola elettronika li tinsab fuq is-sit elettroniku ta' servizz.gov fuq <https://servizz.gov.mt>. Il-Kumitat jirriżerva d-dritt li jsaqsi aktar kjarifiki meta ma jkunx sodisfatt bl-informazzjoni li ngħatat.

2. a) NGOs, Clubs u Organizzazzjonijiet għandhom jissottomettu għal osservazzjoni mill-Kumitat iċ-Ċertifikat ta' Reġistrazzjoni tagħhom maħruġ mill-Kummissarju għall-Organizzazzjonijiet Volontarji f'termini tal-Att dwar l-Organizzazzjonijiet Volontarji tal-2007 (Kapitolu 492 tal-Liġijiet ta' Malta);

b) L-organizzazzjonijiet sportivi għandhom jissottomettu dokumentazzjoni li jinsabu konformi mal-AIMS. F'każ li tali dokumentazzjoni ma tiġiex sottomessa, il-Kumitat ifittex l-evidenza hu mal-entitajiet msemmija.

3. Il-Kumitat iwettaq proċess ta' għażla tat-talbiet irċevuti.

4. Tiffassal ittra ta' impenn għal kull benefiċjarju u tintbagħat lill-applikanti tal-proġett rispettivi. Din l-ittra ta' impenn tindika l-ammont ta' finanzjament li jiġi allokat għal kull proġett, kif ukoll kwalunkwe termini u kundizzjonijiet approvati relatati ma' kull proġett jew inizjattiva approvata. L-ittra għandha tfakkar ukoll lill-benefiċjarju biex jissottometti evidenza fotografika tal-proġett komplut kif ukoll direzzjoni rigward l-obbligi ta' pubbliċità li jagħtu viżibbiltà lid-donazzjoni tal-Fond tal-Kawżi Soċjali għall-proġett.

5. Il-formoli ta' applikazzjoni miċħuda se jiġu nnotifikati wkoll.

6. Il-proġetti għandhom jiġu ffinalizzati fi żmien sentejn (2) mill-ittra ta' impenn.

7. F'ċirkostanzi eċċezzjonali, l-applikanti li l-proġetti tagħhom waqgħu lura fl-iskeda u mhux se jkunu lesti fi żmien sentejn, jistgħu japplikaw għal estensjoni. Biex tiġi kkunsidrata mill-kumitat, it-talba għal estensjoni għandha tinkludi ġustifikazzjoni solida, u skeda ta' ħidma aġġornata b'impenn ċar ta' meta l-proġett ikun lest.

8. Jekk għal kwalunkwe raġuni l-impenn ma jitlestix fiż-żmien stabbilit u l-ebda ftehim ta' estensjoni ma jkun gie fformalizzat bejn l-applikant u l-kumitat, l-impenn u/jew kwalunkwe bilanċ sussegwenti jiġu rtirati. **Fi kwalunkwe każ u ċirkustanza, kwalunkwe bilanċ li jkun għad fadal jiġi irtirat awtomatikament hekk kif jgħaddu 5 snin mill-ittra ta' impenn.**

9. Jekk applikant japplika għal proġett ta' suċċess u jinstab li l-proġett gie ffinanzjat minn skema oħra u huwa ffinanzjat darbtejn, il-proġett jiġi skwalifikat u l-applikant ikollu jhallas lura kwalunkwe fondi mogħtija.

10. F'dan il-każ tintbagħat ittra ta' rtirar lill-mexxej tal-Proġett.

11. Il-Kumitat mhu ser iħallas l-ebda fondi sakemm l-ewwel ma jiġix ipprovdut b'evidenza li il-proġett jew l-inizjattiva kienu twettqu. Tali evidenza għandha tinkludi r-irċevuti fiskali, iċ-ċertifikati tax-xogħlijiet, l-evidenza fotografika, l-ispezzjoni fiżika jew kwalunkwe forma oħra li l-Bord iħoss xieraq. Il-kumitat għandu jiġi wkoll provdut dettalji tal-kont bankarju u l-IBAN. Preferibbilment, dan kollu għandu jintbagħat b'mod elettroniku fuq socialcausesfund@gov.mt

12. It-twettiq ta' proġett jinkludi l-iffissar permanenti ta' rikonoxximent għall-kontribuzzjoni tal-Fond għall-Kawżi Soċjali għall-proġett. Il-benefiċjarji għandhom jikkuntattjaw lis-Segretarju tal-bord ta' tmexxija tal-Fond għall-ispeċifikazzjonijiet xierqa u t-tfassil tar-rikonoxximent.

13. Meta jiġi ppreżentat pagament lill-benefiċjarju, għandha tiġi ffirmata dikjarazzjoni li tikkonferma l-irċevuta.

14. Ladarba l-proġett jiġi ffinalizzat, ir-rikonoxximent dovut għandu jingħata b'sinjali xierqa, promozzjoni eċċ. li tindika li l-proġett kien iffinanzjat mill-Fond għall-Kawżi Soċjali.

15. L-applikanti bi proġetti li jinkludu r-restawr ta' artifatti artistici/reliġjużi/kulturali ta' sinifikat u importanza storika għandhom jagħmlu l-oġġetti restawrati disponibbli għall-pubbliku ġenerali b'entratura b'xejn (possibbilment b'donazzjoni volontarja) perjodikament.

Il-Kumitat tal-Fond għall-Kawżi Soċjali